

7 ta' Mejju, 1960

Imhalled:—

Onor. Dr. W. Harding, C.B.E., K.M., B.Litt., LL.D.

Captain Joseph E. Agius, M.C., ne.

versus

Joseph Attard Kingswell et. ne.

**Libell — “Fair Comment” — Verità tal-Fatti — Korp Morali — Art. 15 (a) (b) tal-Kap. 117 — Art. 23 tal-Kap 12.**

*Hi massima elementari illi, b'leq wieked fara jekk artikolu publikat f'gurnal hux kontumeljus jew le, jehlieg li jeżamina mhux biss il-kliem tal-artikolu fis-sens tagħhom ordinarju, imma billi jikkonfrontahom ma' ruxrin, jindaga l-ispiritu tal-artikolu, u jiskruta dak li jissejjah “il vero concetto dominante”.*

*Meta l-imputat, f'kawża ta' libell, jeċċeptixxi d-difiza tal-“fair comment”, jehlieg li jigu pruvati l-fatti tal-libell li dwarhom hu jkun qed jippretendi li għamel komment li hu “fair”; u l-falstà tal-kliem ingurjuż hi preżunta favur il-kwerelant sakemm ma ssirx prova kuntrarja. Jekk il-verità tal-fatti ma tiġix pruvata, lanqas biss hemm lok li tiġi eżaminata l-eċċezzjoni tal-“fair comment”.*

*Korp jew kumpannija, li għandhom karattru kummerċjali, jistghu jagixxu għall-ingurju kontra min infamahom bi kliem li jagħmel hsara fir-riputazzjoni tan-negozju tagħhom.*

*Mhix ċensurabbli s-sentenza tal-Magistrat, li ssib il-kwerelat hati ta' ngurja gravi, meta fil-kwerela jissemma biss li “l-kwerelat ingurja lill-kwerelant”. L-artikolu rilevanti tal-liġi tal-istampa proprjament ma jagħmelx distinzjoni bejn ingurja mhux gravi u ngurja gravi. imma jithaddet fuq ingurja wahda, punibbli bi grad ta' piena divers skond jekk ikun hemm imputazzjonijiet speċifiċi jew espressjonijiet vagi u rimproveri ndeterminati; jekk, però, ikun hemm imputazzjonijiet speċifiċi, allura l-ingurja dottrinalment tkun gravi, u l-kundanna tibqa' dejjem fit-termini tal-imputazzjoni u tal-liġi.*

*Is-sempliċi ċirkustanza li jkun l-ewwel reat tal-kwerelat mhijiex wehdedha biżżejjed b'ieq tintitolah għall-liberazzjoni bħala "first offender"; u l-ligi tenumera espressament kriterji oħra li għandhom jiggwidaw il-Qorti fil-konċessjoni ta' dak il-benefiċċju. Fil-każ preżenti, il-fatt li l-kwerelat "in limine litis" assumu li jagħmel il-prova tal-verità tal-fatti, u mbgħad din il-prova ma għamilha bl-ebda mod, u lanqas ma pproduċa x-xhieda li kien ingunġa in sostenn tal-eċċezzjoni tiegħu, anzi kien irrinunzja għalihom, bla ma għamel ebda dikjarazzjoni li jfirtira l-eċċezzjoni, jew li firrikonnoxxi li l-fatti allegati mhumliex veri, inklinaw lill-Qorti b'ieq ma takkordax dak il-benefiċċju, avvolja si trattava tal-ewwel reat tal-kwerelat.*

Il-Qorti:— Rat l-imputazzjoni miġjuba kontra l-kwerelati Joseph Attard Kingswell bħala stampatur, u l-Avukat Dottor Anton Butigieg, B.A., LL.D., bħala editur, tal-gurnal "Voice of Malta", talli fil-ħarġa tas-27 ta' Settembru 1959, numru 35, stampaw u ppublikaw artikolu "by the City editor" intitolat "House of War", publikat fl-ewwel paġina tal-imsemmi gurnal, jibda bil-kliem "One of the very few . . ." u jispiċċa bil-kliem "It is only a question of time and timing"; b'liema artikolu l-imsemmija kwerelati ngurjaw lill-kwerelant bħala Chairman u Managing Director ta' "The Allied Malta Newspapers Limited";

Rat l-eċċezzjoni tal-kwerelati quddiem l-Ewwel Qorti fis-sens, rigward il-kwerelat Joseph Attard Kingswell, li huwa ma kienx jaf bl-artikolu nkrminat qabel ma gie stampat fil-gurnal "Voice of Malta", ta' liema gurnal dan il-kwerelat ammetta li hu l-istampatur, u rigward il-kwerelat Dr. Anton Butigieg, dan ammetta li hu l-editur tal-imsemmi gurnal, u eċċepixxa li l-artikolu in kwistjoni mhux libellus, imma huwa "a fair comment" tal-pulitika li kontinwament giet segwita minn Strickland House, u vwoldiri mill-gazzetti li joħorġu minn Strickland House, li tagħhom huwa responsabbli l-kwerelant bħala Manager Director ta' "The Allied Malta Newspapers Limited"; u eċċepixxa in-oltre l-verità tal-fatti;

Rat is-sentenza tal-Qorti Kriminali tal-Maġistrati ta' Malta tas-6 ta' Frar 1960, li biha, wara li ċaħdet l-eċċezzjoni tal-"fair comment", u ddikjarat libellus l-artikolu nkrminat, sabet lill-kwerelat Avukat Dottor Anton Buti-

gieg, B.A., LL.D., bhala editur tal-gurnal "Voice of Malta", u lill-kwerelat Joseph Attard Kingswell bhala stampatur tal-imsemmi gurnal, l-ewwel wiehed talli ppublika u t-tieni wiehed talli stampa l-imsemmi gurnal, fil-harga tieghu numru 35 bid-data tal-Madd, 27 ta' Settembru 1959, fl-ewwel pagina, bl-artikolu ntitolat "House of Wax", hatjin talli bl-imsemmi artikolu ngurjaw gravement lill-kwerelant bhala Chairman u Managing Director ta' "The Malta Allied Newspapers Limited"; u kkundannat lill-kwerelat Joseph Attard Kingswell £2 ammenda, u lill-kwerelat Avukat Dottor Anton Butigieg, B.A., LL.D., £20 multa; u ordnat il-publikazzjoni fil-gurnal "Voice of Malta", mhux izjed tard mit-tieni harga wara din is-sentenza, ta' sunt komprensiv tal-istess sentenza; kollox fit-termini tal-art. 23 tal-Kap. 117 E.R.L.M.; u ordnat li l-ispejjez jithallsu mill-kwerelati;

Dik il-Qorti kkunsidrat, dwar l-eċċezzjonijiet tal-kwerelati;

Rigward l-eċċezzjonijiet tal-kwerelat Joseph Attard Kingswell, illi huwa kkonferma bil-gurament li ma kienx jaf bl-artikolu nkrminat, mhux biss qabel ma gie publikat, imma kien jaf biss u qrah wara li rċieva l-odjerna ċitazzjoni;

Rigward l-eċċezzjonijiet moghtija mill-kwerelat Dr. Anton Butigieg, B.A. LL.D., illi l-artikolu nkrminat mhux libellus, imma huwa "a fair comment", din il-Qorti tosserva illi l-fatt stess li l-kwerelat ma rnexxielux jipprova l-verità tal-fatti minnu allegati fl-imsemmi artikolu juri biċ-ċar illi l-imsemmi artikolu mhuwiex "a fair comment", anzi juri l-animu li kellu l-kwerelat Dr. Anton Butigieg meta huwa ppublika l-imsemmi artikolu;

Mhux biss li dan il-kwerelat ma rnexxielux jipprova l-verità tal-fatti, imma huwa rrinunzja għal dawk il-provi li kellu jgħib biex jipprova din il-verità;

Mix-xhieda moghtija mill-kwerelant gie pruvat li diversi mpjegati ta' "The Allied Malta Newspapers Limited", wara hafna snin li kienu ilhom impjegati hemmhekk, ħal-

lew dan l-impjeg sabiex jimmiljoraw il-pożizzjoni finanzjarja tagħhom, u mhux għar-raġunijiet allegati fl-imsemmi artikolu. L-impjegat John Mizzi halla għax ma qabelx fuq kwistjoni ta' "leave", iżda wara reġa' talab biex jerga jkun impjegat; kif fl-fatt sar;

Ikkunsidrat, kwantu għall-kontenut tal-imsemmi artikolu, illi ma hemmx bżonn li wiehed jikkommenta fuqu dettaljatament, imma basta li wiehed ihares lejn it-titolu tiegħu "House of War", u lejn il-frażijiet użati fl-imsemmi artikolu, biex jara u jasal għall-konklużjoni li huwa libellus mill-bidu sa fejn jispiċċa. Infatti, espressjonijiet bħal ma huma "House of War", "Dilapidated Pillars of British Colonial Rule", "nasty cracks in its structure", "gloomy-looking house sinking fast", "doing anything to avert complete disaster", "settlers' clique", "den of political treachery against the Maltese nation", "enslavement of the Maltese people", "Mabel and her yes-men", huma kollha frażijiet li joffendu l-unur u l-fama, u li jesponu għar-ridikolu u għad-disprezz tal-publiku lill-"Allied Malta Newspapers Limited";

Rat ir-rikors tal-imputati, li bih appellaw mis-sentenza fuq imsemmija, u talbu li tiġi revokata, u li huma jiġu liberati;

Trattat l-appell;

Ikkunsidrat;

Il-gravami tal-appellanti huma dawk speċifikati fol. 34 u 34 tergo, ċjoè:—

1. Illi l-artikolu nkrminat jikkostitwixxi "a fair comment" fuq il-pulitika segwita minn Strickland House għar-rigward tal-istat kostituzzjonali ta' Malta;

2. Illi, skond id-dikjarazzjoni magħmula l-lum mill-appellat, l-oġġezzjoni tiegħu għall-artikolu kienet tikkonsisti biss fid-dannu kummerċjali;

3. Illi fil-kwerela ma hemmx dedotta ngurja gravi kif misjuba mill-Ewwel Qorti;

4. In subordine, l-appellant Dr. Butigieg hu ntitolat għall-applikazzjoni tal-art. 23 Kap. 12, relattiv għall-"first offenders";

Ma jidherx li f'din is-sede gie kontestat il-karattru ngurjus tal-artikolu nkriminat, a'menu jekk wiehed jiġġudika mill-formulazzjoni tal-motivi kif verbalizzati. Del resto, ma jidherx li jista' jkun hemm xi dubju li l-artikolu hu fil-fatt diffamatorju. Hi massima elementari li, biex wiehed jara jekk artikolu hux kontumeljus ossija le, jehtieg li jeżamina mhux biss il-kliem fis-sens tagħhom, ordinarju, imma billi jirraffronta l-kliem ma' xulxin, jindaga l-ispirtu tal-artikolu, u jiskruta dak li jissejjaħ "il vero concetto dominante". Hekk eżaminat, ma jistax ikun hemm dubju li l-artikolista addebita lill-kwerelant nomine li numru ta' impjegati qegħdin iħallu l-Kumpannija minnu rappreżentata, u l-oħrajn dalwaqt iħallu, minħabba li fi Strickland House hemm paniku, li din hi dar tax-xama' li miexja għar-rovina, li hi ċentru ta' tradiment tal-interessi ta' Ma'ta, li sservi ta' strument biex il-poplu malti jinżamm inskjavit, u li d-disastru komplet hu kwistjoni ta' żmien. Dan l-addebitu hu eminentement ingurjus fil-konċett dominant tal-artikolu, kif ukoll fil-frażijiet użati fih. Forsi ma hux żejjed li jiġi osservat li mix-xhieda tal-kwerelant nomine, bl-ebda mod kontrastata mill-kwerek'ati, li ma għamlu ebda prova in kuntrarju, deher li l-impjegati li hallew għamlu hekk biex jimmiġoraw il-pożizzjoni tagħhom, u iehor halla fuq kwistjoni ta' "leave" u talab li jerga jiġi ammess;

Ikkunsidrat, dwar il-motivi tal-appell;

Dwar l-ewwel aggravju;

Meta l-imputat, f'kawża ta' libell, jeċċepixxi d-diġiża tal-"fair comment", jehtieg li jkunu ġew pruvati l-fatti tal-libell li dwarhom hu jkun qiegħed jippretendi li għamel "comment" li hu "fair". "In order to give room for the

plea of fair comment, the facts must be truly stated. If the facts upon which the comment purports to be made do not exist, the foundation of the plea fails" (per Fletcher-Moulton, L.J. in *Hunt v. Star Ltd.* (1908) 2 K.B. at page 320). U jingħad ukoll:— "The comment must not misstate facts, because a comment cannot be fair which is built upon facts which are not truly stated" (per Kennedy J. in *Joynt. V. Cycle Trade Co.* (1904) 2 K.B. at p. 294; u anki per *Vaughan Williams L.J. in Peter Walker Ltd. v. Hodgson* (1909) 1 K.B. at p. 252; u diversi sentenzi oħrajn);

Għall-ġurisprudenza maltija ara, fost oħrajn, Kollez. Vol. XXXVI-IV-843; XXXVII-IV-1125;

Issa, l-appellanti bl-ebda mod ma għamlu l-prova tal-verità tal-fatti; anzi rrinunzjaw għall-provi li kienu bi ħsiebhom iġibu. U l-falsità tal-kliem iġurjużi hi preżunta favur il-kwerelant "donec probetur in contrarium" (App. Krim. "Pul. vs. Scerri", 16-12-1946). Għalhekk, għaladarba l-verità tal-fatti ma gietx pruvata, lanqas biss hemm lok li tiġi eżaminata l-eċċezzjoni tal-"fair comment";

Dwar it-tieni motiv;

Ma hux eżatt li jingħad li l-kwerelant nomine ddikjara li l-oġġezzjoni tiegħu għall-artikolu nkriminat kienet tik-konsisti biss fid-dannu kummerċjali. Fix-xhieda tiegħu fol. 33 l-appellant nomine qal hekk:— "Jiena hassejtni offiż, fost raġunijiet oħra, anki għaliex gazzetta tiddependi mill-avviżi, u hadd ma jaffida ruħu għal gazzetta jekk jaqra li ngħad fuqha li qegħdha tiddejerjora u sejra tis-jiċċa". Il-kliem "fost raġunijiet oħra", u l-kelma "anki", juru biċ-ċar li d-dannu kummerċjali ma kienx il-motiv uniku tal-ilment tal-kwerelant. U kien wisq naturali li dan il-kwerelant ma jillimitax l-ilment tiegħu għad-dannu kummerċjali biss; għaliex fix-xhieda tiegħu in prima istanza, fol. 8, hu kien diġà kkonferma l-kontenut ta' nota li mbgħad ippreżenta, dik fol. 11 et seq., li fiha kien iddikjara li jhossu offiż mill-artikolu kollu, u mbgħad għadda biex jispeċifika partitament il-brani li bihom ħassu offiż u biex jispjega f'liema sens ħassu offiż;

Però, anki kieku fid-dikjarazzjoni li għamel quddiem din il-Qorti il-kwerelant ma qalx il-kliem "fost raġunijiet oħra" u l-kelma "anki", u anki kieku ma kienx hemm dik in-nota, l-istess kien ikun hemm l-addebitu ngurjus; għaliex, kif jingħad fil-Gatley, "On Liber and Slander", 1933 edit. p. 414-415, "a trading corporation or company has a trading character, the defamation of which may ruin it. It can maintain an action of libel and slander for any words which are calculated to injure its reputation in the way of its trade or business";

Dwar it-tielet aggravju;

L-Ewwel Qorti, fid-dikjarazzjoni ta' reità, ikkwalfikat l-ingurja bħala "gravi". Fil-kwerela fol. 2 jingħad biss "ingurjat lill-kwerelant". Apparti dan, l-artikolu tal-ligi li jirregola dan il-każ iġid biss, fit-test ingliz "whosoever shall libel any person", u fit-test malti, "kull min jagħti malafama lil persuna", u proprjament ma jagħmelx distinzjoni bejn ingurja mhux gravi u ngurja gravi. Hu biss għall-finijiet tal-piena li jiddistingwi bejn l-attribuzzjoni ta' fattijiet determinati jew le fl-inċiżi (a) u (b) tiegħu;

Izda dan ma jgibx għall-konklużjoni illi s-sentenza appellata hi ċensurabbli filli rriteniet l-ingurja gravi. Infatti, fis-sentenza gie citat l-inċiż (a) tal-art. 15, dak ċjoè li fih hemm kontemplat il-każ ta' attribuzzjoni ta' fattijiet determinati, u preċiżament din l-ispeċi ta' ngurja fid-dottrina hi appuntu dik li tissejjaħ "gravi", anki jekk il-ligi ma tagħmelx id-distinzjoni dottrinali;

Dan il-pont, hekk sollevat miż-żewġ appellanti tal-lum, ma hux gdid fil-Qrati Tagħna. Kien gie sollevat f'materja analogha fl-kawża "Zammit vs. Caruana", maqtugħa minn din il-Qorti fis-27 ta' Ottubru 1925, sedenti allura l-Imħallef, mbgħad Sir, Philip Pullicino; u fiha ngħad appuntu illi l-ligi proprjament ma tagħmelx distinzjoni bejn ingurja ljevi jew sempliċi u ngurja gravi, imma tithaddet fuq ingurja waħda punibbli bi grad ta' piena divers, skond jekk ikun hemm imputazzjonijiet speċifiċi jew espressjonijiet vagi u rimproveri ndeterminati. Jekk, però, ikun hemm

imputazzjonijiet speċifiċi, allura l-ingurja dottrinalment tkun gravi, u l-kundanna tibqa' dejjem fit-termini tal-imputazzjoni u tal-liġi; bħal f'dan il-każ odjern;

Dwar ir-raba' aggravju, limitat għall-appellant Dottor Buttigieg;

Dan, proprjament, ma hux aggravju, imma talba in subordine għall-benefiċċju tal-"first offenders" favur dan l-appellant;

Ma hux kontestat li dan hu l-ewwel reat tal-appellant Dottor Buttigieg;

Din it-talba għall-applikazzjoni tal-art. 23 (1) (a) Kap. 12 tiftaħ lok għal konsiderazzjonijiet ta' ċerta importanza;

Ghandu jinghad, qabel xejn, li s-sempliċi ċirkustanza li si tratta tal-ewwel reat mhijiex wehedha biżżejjed, u għalhekk il-liġi tenumera espressament kriterji oħra li għandhom jiggwidaw lill-Qorti fil-konċessjoni ta' dak il-benefiċċju. Osserva sewwa Sir Alison Russell, fil-ktieb tiegħu ntitolat "The Magistrate", 2nd. edition, pag. 97:— "A magistrate must avoid giving the impression that every offender is entitled to a trial offence". F'dan il-każ, il-Qorti wara li rriflettiet fit-tul u bir-reqqa fuq din it-talba, issib li hemm fil-fattispeċje ċirkustanza li aggravat ir-reat b'mod li ma hux spedjenti li jinghata l-benefiċċju tal-artikolu fuq imsemmi;

Difatti, il-kwerelat Dr. Buttigieg assuma "in limine litis" li jipprova l-verità tal-fatti (fol. 7); mbgħad mhux biss ma għamelx din il-prova bl-ebda mod, imma lanqas iproduċa x-xhieda li kien ingunġa in sostenn tal-eċċezzjoni (fol. 20), bla ma għamel ebda dikjarazzjoni li jirtira l-eċċezzjoni, jew li jirrikonoxxi li l-fatti allegati ma humiex veri. Anzi, fil-kontro-eżami ta' l-kwerelant f'din is-sedi, saru darb'oħra domandi (fol. 33) — indizju ċar ta' persistenza fl-istess atteggiament;



Issa, minn dejjem gie ritenut li l-fatt li l-kwerelat, billi jeċċepixxi l-verità tal-fatti, jippersisti fil-libell, hu fattur ta' aggravament. Jghid l-Odgers, "on Libel and Slander", pag. 636 (1911 edit.):— "This is a most dangerous plea, and should never be placed on the record without careful consideration of the sufficiency of the evidence by which it is supported . . . ; if it be not proved, the defendant's persistence in the charge is some evidence of malice and will always tend to aggravate the damages . . . (ara wkoll pag. 694 idem). L-istess jghid il-Gatley (loc. cit. p. 481):— ". . . for failure to establish this defence at the trial may be properly taken in aggravation of damages" (ara wkoll Folkard, "Law of Libel and Slander", p. 491; Button, "Libel and Slander", pp. 78-193; Ball, "The Law of Libel and Slander", p. 177; Hickson and Carter, Ruck, "The Law of Libel and Slander", pp. 184-185);

Lanqas jista' jinghad, f'dan il-każ, in ripulsa ta' dawn il-prinċipji, illi l-appellant Dr. Butigieg issollewa l-eċċezzjoni tal-verità tal-konviċju bl-isperanza li jsostniha; għaliex "in subjeta materia" ma hix suffiċjenti l-isperanza. Jghid a propożitu l-Pessina, Elementi di Diritto Penale, para. 65, citat fil-Frola, Delle Ingiurie e Diffamazioni, p. 159:— "Nè si dica che la buona fede escluda il dolo. Non basta il credere ad un'accusa perchè siasi in diritto di formularla e propagarla per poi dire 'relata retuli' quando la prova non riesce. Ciascun uomo ha il dovere di astenersi dall'accusare innanzi al tribunale dell'opinione pubblica un altro uomo, se prima non ha in mano la prova dell'accusa. Ed il dolo del diffamare si ha quando alcuno, non avendo pronta quella prova, lanciò l'accusa, tuttocchè ingannato dalle fallaci speranze di averla";

Għal motivi fuq imsemmija, din il-Qorti ma taħsebx li hu l-każ li jiġi applikat l-art 23(1) (a), stante din iċ-ċirkustanza ta' aggravament. Divers kien ikun il-każ kieku ġew prodotti provi in sostenn tal-"exceptio veritatis", u kieku, avvolja l-prova tal-verità ma gietx in definitiva raġġunta, kien jidher almenu li giet mogħtija b'ċerta plawsibilità u b'ċerta raġjonevolezza;

Il-Qorti taġħmel uko'll din l-osservazzjoni ta' indoli generali. Fir-rikors tal-appell giet imsemmija, bħala diri-

menti tal-inkriminazzjoni, il-libertà tal-istampa. Jehtieg, però, li din il-frazi ma tiftiehemxx bhala l-libertà li wiehed jabbuza mill-libertà tal-istampa, imma bhala d-dritt li jesprimi l-opinjoni tieghu, dejjem però fil-limiti tal-ligi. Ghalhekk l-ordinanza lokali XIV tal-1889 kienet tghid (art. 1):— “La pubblicazione di scritti stampati è libera. Questa Ordinanza ne reprime gli abusi”. Qal Lord Mansfield:— “The liberty of the press consists in printing without any previous licence, subject to the consequences of the law” (ara Odgers, loc. cit., p. 10, fuq dan il-punt);

Ghalhekk din il-Qorti tiddeçidi billi tirrespingi l-appell taż-żewg kwereleti, bl-ispejjeż kontra taghhom. Jibqa' ferm l-ordni tal-publikazzjoni kif hemm fl-ewwel sentenza mhux aktar tard mit-tieni hargha tal-gurnal “Voice of Malta” wara din is-sentenza. Onorarju tad-difensuri “uti infra”. Tnax il-xelin ghas-seduta tas-26 ta' Marzu 1960, u ghaxra ghal dik tal-lum.

---